
Shivarahasyamahimavarnanam

शिवरहस्यमहिमावर्णनम्

Document Information



Text title : Shivarahasyamahimavarnanam

File name : shivarahasyamahimAvarNanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshAkhyah dvAdashamAMshaH | 37 munisamAgamaH |
1-42 ||

Latest update : December 28, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 28, 2024

sanskritdocuments.org

शिवरहस्यमहिमावर्णनम्



(शिवरहस्यान्तर्गते ईशाख्ये)

सूत उवाच ।

जैगीषव्यस्तदा श्रुत्वा षण्मुखात्सुरतायनम् ।

द्वादशांशसमायुक्तं गौर्यै यच्छङ्करोदितम् ॥ १ ॥

शिवं शिवरहस्याख्यमितिहासवरं मुदा ।

शिवानन्दकथासारं तारकं पापवारकम् ॥ २ ॥

पुण्यं स्वस्त्ययनं पुंसां श्रवणात्सर्वकामदम् ।

भव्यं दिव्यप्रशस्यं च पुत्रारोग्यप्रवर्धनम् ॥ ३ ॥

सनातनमिदं धर्म्यं शिवधर्मकथाश्रयम् ।

पशुपाशविमोकार्थं सर्वेषां शङ्करोदितम् ॥ ४ ॥

गौर्यैस्वहृदयं गोप्यं नाभक्ते प्रतिपादयेत् ।

आयुरारोग्यदं ह्येतत् इतिहासं शिवोदितम् ॥ ५ ॥

यथा शिवसमो देवो न भूतो न भविष्यति ।

तथा शिवरहस्यस्य तुल्यमन्यन्न विद्यते ॥ १४ ॥

विभूषणं भस्मनोऽन्यन्नास्ति न श्रूयते श्रुतौ ।

तथा शिवरहस्यस्य तुल्यमन्यन्न विद्यते ॥ १५ ॥

यथा त्रिपुण्ड्रात्परमं पावनं नैव विद्यते ।

तथा शिवरहस्यस्य तुल्यमन्यन्न विद्यते ॥ १६ ॥

यथा पञ्चाक्षरजपान्नास्ति पातकशोधनम् ।

तथा शिवरहस्यस्य तुल्यमन्यन्न विद्यते ॥ १७ ॥

यथा रुद्रजपादन्यन्नास्ति प्रीतिकरं विभो ।

तथा शिवरहस्यस्य तुल्यमन्यन्न विद्यते ॥ १८ ॥

यथा रुद्रार्चनाच्छ्रेष्ठं नास्ति वेदान्तसंस्तुतम् ।
 तथा शिवरहस्यस्य तुल्यमन्यन्न विद्यते ॥ १९ ॥
 यथोत्तमं शिवक्षेत्रमविमुक्तं श्रुतीरितम् ।
 तथा शिवरहस्यस्य तुल्यमन्यन्न विद्यते ॥ २० ॥
 प्रदोषकालः कालेषु यथा शैवार्चने (शर्वार्चने) वरः ।
 तथा शिवरहस्यस्य तुल्यमन्यन्न विद्यते ॥ २१ ॥
 व्रतानां तु यथा श्रेष्ठं शिवरात्रिव्रतं बुधाः ।
 तथा शिवरहस्यस्य तुल्यमन्यन्न विद्यते ॥ २२ ॥
 वारव्रते यथा श्रेष्ठं सोमवारार्चनं द्विजाः ।
 तथा शिवरहस्यस्य तुल्यमन्यन्न विद्यते ॥ २३ ॥
 तिथ्यर्चने यथा श्रेष्ठा शम्भोः कालाष्टमी वरा ।
 तथा शिवरहस्यस्य तुल्यमन्यन्न विद्यते ॥ २४ ॥
 पर्वार्चने यथा श्रेष्ठा शम्भोर्नित्यं चतुर्दशी ।
 तथा शिवरहस्यस्य तुल्यमन्यन्न विद्यते ॥ २५ ॥
 त्रिणेत्रप्रीतिकृन्नित्यं यथाद्याद्रक्ष्मीश्वरि ।
 तथा शिवरहस्यस्य तुल्यमन्यन्न विद्यते ॥ २६ ॥
 पत्रेषु च यथा मुख्यं बिल्वपत्रं शिवार्चने ।
 तथा शिवरहस्येन तुल्यमन्यन्न विद्यते ॥ २७ ॥
 श्रुत्वैतद्भक्तिमाप्नोति शम्भोर्नित्यं विमुक्तये ।
 तथा भस्मनि रुद्राक्षे शिवलिङ्गार्चने द्विजाः ॥ २८ ॥
 पञ्चाक्षरे च रुद्राक्षे सोमवारार्चने यथा ।
 शिवक्षेत्रनिवासेषु अविमुक्ते विशेषतः ॥ २९ ॥
 शिवनाम्नि सदा भूयाद्भक्तिरस्य श्रवाद्विजाः ।
 तथा भक्त्या विमुच्यन्ते ससुरासुरमानवाः ॥ ३० ॥
 भक्तिप्रदमिदं पुण्यमितिहासोत्तमं वरम् ।
 दिव्यं शिवरहस्याख्यं द्वादशांशसमुज्ज्वलम् ॥ ३१ ॥
 यस्य तुल्यं न हि श्रेष्ठं पुराणं भारतं तथा ।

काव्यं रामायणं वापि संसारवरदुःखदम् ॥ ३२ ॥

न तानि भक्तिदान्याहुः शम्भोः शाम्भवसत्तमाः ।

भक्तिदं केवलं ह्येतच्छम्भुनोक्तमिदं शुभम् ॥ ३३ ॥

पुण्यं शिवरहस्याख्यं भक्तिसारमहोदयम् ।

भक्तैरेव सदा श्राव्यं अभक्तैर्न कदाचन ॥ ३४ ॥

सत्यं सत्यमिदं सत्यमेवं गौर्यै वदत्तदा (जगाद सः) ।

सावधानेन युष्मासु भक्तेषु प्रतिपादितम् ॥ ३५ ॥

यथा मृगेन्द्रसङ्काशो जम्बुकः किं (जम्बुको न) भविष्यति ।

तथा शिवरहस्यस्य साम्यमन्यन्न विद्यते ॥ ३६ ॥

पद्मरागसमं रत्नं काचखण्डो भवेत्किमु ।

तथा शिवरहस्यस्य साम्यमन्यन्न (सममन्यन्न) विद्यते ॥ ३७ ॥

यथा चन्दनसङ्काशः पारिभद्रो भविष्यति ।

तथा शिवरहस्यस्य साम्यमन्यन्न (सममन्यन्न) विद्यते ॥ ३८ ॥

उद्यद्युमणिसङ्काशः खद्योतो द्योतते किमु ।

तथा शिवरहस्यस्य साम्यमन्यन्न (सममन्यन्न) विद्यते ॥ ३९ ॥

किं रासभोऽश्वसङ्काशो भवेदेष प्रघोषवाक् ।

तथा शिवरहस्यस्य साम्यमन्यन्न (सममन्यन्न) विद्यते ॥ ४० ॥

कनकाचलसङ्काशः पांसुपिण्डो भविष्यति ।

तथा शिवरहस्यस्य साम्यमन्यन्न (सममन्यन्न) विद्यते ॥ ४१ ॥

कोकिलाकाकलीलापं कुर्याद् ध्वाङ्गोऽतिरूक्षवाक् ।

तथा शिवरहस्यस्य साम्यमन्यन्न (सममन्यन्न) विद्यते ॥ ४२ ॥

॥ इति शिवरहस्यान्तर्गते शिवरहस्यमहिमावर्णनं सम्पूर्णम् ॥

- ॥ श्रीशिवरहस्यम् । ईशाख्यः द्वादशमांशः । ३७ मुनिसमागमः । १-४२ ॥

- .. shrIshivarahasyam . IshAkhyah dvAdashamAMshaH . 37 munisamAgamaH . 1-42 ..

Notes:

Sūta सूत delineates the significance of the Itihāsa इतिहास text called The ŚivaRahasyam शिवरहस्यम्; that was spoken by Śiva शिव to Gaurī गौरी and narrated thus by Skanda स्कन्द to Jaigīṣavya जैगीषव्य.

Proofread by Ruma Dewan

——
Shivarahasyamahimavarnanam
pdf was typeset on December 28, 2024

——
Please send corrections to sanskrit@cheerful.com

